

FILEMÓN

Yi Neczy Huidibi San Pablo Yajniguejx Filemón

¹Iich Pablo etz Timoteo, iich ajt nmigüg, nijayiybich miich Filemón huidibi ooy ndzocyich, huidibi quipxyi miid nduunim. Nmach'iñäyich miid co nyajmij'atyich Cristo Jesús. ²Nañ jadu'n nijayiybich yi Apía, iich ajt nmigüg töxyjäybi, etz yi Arquipo, huidibi capxhuäcx Dios y'ayuc tú'ciy miid iich ajcxy, etz tüg'óciy yi migügtjic huidibi naymújcigixp ma miich mdijc Dios ojadajtcixy. ³Huen Dios Teedy etz yi Huindzin Jesucristo tuñ may'ajt oy'ajt ma miich ajcxy etz xyajjotcugfiygixipy.

Pablo capxpaady Filemón co mijpidägy Dios

⁴Nyajnaxpyich Dioscojuyip ma Dios miid miich ajcxy ycixpi. Njatytimjäymejtzpich miich ajcxy jabom jabom co Dios nmibijctzooyich. ⁵Ti iich ayuc nmidoy jadu'n nej miich mdzocy mjihuüy yi Huindzin Jesús etz tüg'óciy pinjaty yajmij'ajtp Jesús. ⁶Nañ jadu'n nmibijctzooybich Dios miid miich ajcxy ycixpi, huen oyjäy'ajtin mdunipy miid je migügtjic, jadu'n nej Dios ti

xyajnejhuüy yi tiy'ajt jigix ajcxy tiy'ajt paadipy ma miich nej jëb ajcxy cuyduñ Cristo y'ayuc. ⁷Hermano, ti iich ooy njotcugiyich miid yi m'oyjäy'ajtin huidibi miich mdumyb co ti mbubety yi Dios yjäy.

Pablo pijctzoy tüg may'ajt ma Filemón miid Onésimo ycixpi

⁸⁻⁹Njapijctzoohuamybich tüg may'ajt ma miich. Oy njamídidyich cötujcin huidibi Jesús xymooyich jëb nja'ane'my co miich mgöbigipy Onésimo oy'amy. Per ca' jadu'n n'ane'ma'ñ miid co ooy ndzocy ooy njihuüyich miich. Paady cham may'ajt nbijctzooyich ma miich co mgöbigipy yi Onésimo oy'amy. Iich Pablo, ti nmijjäyhiñich. Cham jäy ti xypidägyich pujxtigoty miid co ngapxhuäcxich Jesús y'ayuc ytiy'ajt. ¹⁰Cham may'ajt nbijctzooyich ma miich co mba'ayoohuipy yi Onésimo. Jadu'n njihuüyich nej n'ung'adyiijich miid co yi' ti mijpidägy Jesús ya ma iich nbujxtijc'iñäyich co ti nyajnimäyich Dios y'ayuc.

¹¹Tiibi xii tiempo ñaxy co yi Onésimo ca' yi' ti xy'iimidoy

ti xycapxymidoy. Jadachambi janchtiy capxymidoohuam jadu'n ma miich etz jadu'n ma iich.

¹²Cham nyajnuexy Onésimo. Ooy njajihuüyich co yam nguexyich.

¹³Ooy iich yam njayaj'ida'ñich ma iich jigix ixipy yam xymiidtuñich.

Ytimyñipaatpy ixipy jadu'n nej miich xymiidtuñich ma yam nbujxtijc'iñäyich miid co ngapxhuäcxyich je jemybi oybi ayuc nej Jesucristo yjaty ayoooy.

¹⁴Per ca' iich n'a'ixiyich nixxy nyajhui'myich, pen ca' miich jadu'n mina'ñ. Ca'p ndzocyich adzip ahua'ñ tijaty miich mdunipy. Jëyi ndzocyich co miich oy'amy xypubedipyich. ¹⁵Ca' yjecyity paady ycixpi ti xycöguëgy jëbi mijpidägy Jesús. Hueeni xii tiempo ti y'ity ya, e cham co yhuimbidity ma miich, miid y'idipy jim huinixii. ¹⁶Ca' jadu'n m'ocmiid'ajtnip cham jadu'n nej jac'oyñipin cojuyiy codoogiy tumbi. Hue' je' mmiñ'adip jadu'n nej Jesús yjäy huidibi ooy mdzocy mjihuüy. Pues ooy iich yi' ndzocy njihuüyich. Jac nigi cham miich mdzogipy mjihuühuipy miid co yi' cham y'oyjäyity, etz co cham mijpidägy yi Huindzin Jesús.

¹⁷Pen janch miich xymigüg'adyiijich cöbic yi Onésimo jadu'n nej iich miich ixipy xycöbicyich. ¹⁸Pen ti yi' yinjaty huenjaty xymidundigoy o xyminucx'adyii iich miich

nmigüedipy. ¹⁹Iich Pablo, iich miich njaaybich nfirmajiyich miidich ngi'mgi' ngi'mletra. Hermano, nmigüedipyich nej Onésimo xyminucx'adyii. Oy iich yam ca' n'iibaady ngapxpaady co miich xyminucx'adyiijich miid co Dios ytiy'ajt ti mbaady ma iich. ²⁰Xypubedipich miid Onésimo. Yi nHuindzin'ajtim Jesús yjäggidägy pen jadu'n mduñ. Mdunipy may'ajt miid Onésimo miid Jesús ycixpi, e jadu'n iich jëb huaad njotcujc'atyich.

²¹Nnejhuüybich co ooy m'iimidoy mgapxmidoy, e jadu'n nej yam njacnijayiy, jac'anaxy mduna'ñ. ²²Nañ jadu'n yam nimäy. Tun may'ajt ni'ixi tüg jättac. Njijp'ijxypich co nbujxtijcpidzimipyich tzojc miid co miich ajcxy Dios mibijctzoogixy miid iich ycixpi, e jadu'n jëbi n'icxibich ma miich.

Pablo ycapxycijxy miid Filemón

²³Nañ nbidacpyich necyjoty yam. Xycapxpoocxp Epafraas iich nmibujxtijc jäy miid Cristo Jesús ycixpi. ²⁴Nañ xycapxpoocx Marcos, Aristarco, Demas etz Lucas. Iich yi' ajcxy xypubejtp ya. ²⁵Huen yi nHuindzin'ajtim Jesucristo may'ajt oy'ajt tunipy ma miich ajcxy, jëb miich ajcxy oy m'ity. Amén. Jadu'n ngapxcíxyich.